

بِسْمِ اللّٰهِ الرَّحْمٰنِ الرَّحِیْمِ

بِسْمِ اللّٰهِ الرَّحْمٰنِ الرَّحِیْمِ

# قرآن کریم کی روشنی میں افراد سازی

حضرت مولانا مفتی اختر امام عادل قاسمی

مہتمم جامعہ ربانی منور و شریف، سمنٹی پور، بہار

شائع کردہ

مفتی ظفر الدین اکیڈمی

جامعہ ربانی منور و شریف سمنٹی پور

بہار

قرآن دین کامل کی ایک نمائندہ کتاب ہے، یہ ایسی کتاب ہدایت ہے جو انسانیت کو سب سے سیدھی اور معتبر راہ دکھاتی ہے،

ان هذا القرآن یهدی للتی هی اقوم (الاسراء: ۹)

ترجمہ: بیشک یہ قرآن سب سے سیدھے اور مضبوط راستے کی رہنمائی کرتا ہے۔

یہ روشنی کا پیغامبر ہے، یہ ایک مینارہ نور ہے جس سے سارا عالم رہتی دنیا تک تاریکی سے نجات پاتا رہے گا

قد انزل اللہ الیکم ذکراً، رسولاً یتلو علیکم آیت اللہ مبینات لیخرج الذین آمنوا و عملوا

الصلحت من الظلمت الی النور (الطلاق: ۱۰-۱۱)

ترجمہ: اللہ نے تمہارے لئے قرآن نازل کیا، رسول تم پر اللہ کی واضح آیات پڑھ کر سناتے ہیں تاکہ ایمان

اور عمل صالح کرنے والوں کو تاریکیوں سے نکال کر روشنی میں لائیں۔

یہ ایک نسخہ کیمیا ہے جو خاک کو کیمیا اور ذرہ کو آسمان بناتا ہے، اس میں بیماروں کے لئے شفا اور صحت مندوں کے لئے

سامان سکون ہے، یہ خدا کا ایسا قیمتی اور عظیم الشان عطیہ ہے کہ اگر مضبوط اور بلند و بالا پہاڑوں پر اتار جاتا تو وہ اس کا وزن

برداشت نہ کر پاتے اور ہیبت سے ریزہ ریزہ ہو جاتے۔

لو انزلنا هذا القرآن علی جبل لرأیتہ خاشعاً منتصدعاً من خشية اللہ (الحشر: ۲۱)

ترجمہ: اگر ہم یہ قرآن کسی پہاڑ پر اتار دیتے تو تم دیکھتے کہ وہ لرزہ براندام ہے اور ہیبت الہی سے ریزہ ریزہ

ہو چکا ہے

قرآن آج بھی تمام طاقتوں کا سرچشمہ اور ساری مشکلات کا حل ہے جس طرح قرآن نے صدیوں پیشتر ایک

حد سے زیادہ گرمی ہوئی قوم کو بلند یوں کے آسمان پر پہنچا دیا تھا اور اسی کتاب ہدایت کی بدولت ایک انتہائی کچھڑا ہوا معاشرہ دنیا

کے سب سے ترقی یافتہ اور مہذب معاشرہ میں تبدیل ہو گیا، جن لوگوں کو کسی مہذب اور شریف آدمی کی نقل اتارنے کا سلیقہ نہیں تھا وہ ساری مہذب اور تعلیم یافتہ دنیا کے لئے آئیڈیل بن گئے، جن کو اپنا چھوٹا سا گاؤں چلانے کی لیاقت نہیں تھی ان میں پوری روئے زمین پر حکمرانی کی اہلیت پیدا ہو گئی، جن کو ایک چھوٹی سی سوسائٹی پر کنٹرول نہیں تھا اور جو ساری دنیا میں اپنی خانہ جنگی اور سر پھٹول کے لئے بدنام تھے ان کو ایسا قانون مل گیا جس نے ساری انسانیت کو ایک لڑی میں پرو دیا،..... یہ سب اسی کتاب مقدس کا اعجاز تھا..... اس کی معجزانہ قوتیں آج بھی زندہ ہیں ان کو برتنے اور استعمال میں لانے کی ضرورت ہے، آج اس کتاب ہدایت کو ہم نے سرد خانہ میں ڈال دیا ہے اور اس ہدایت و انقلاب والی کتاب کو صرف ایک برکت والی کتاب میں تبدیل کر دیا ہے ضرورت ہے کہ جائزہ لیا جائے کہ وہ کیا چیزیں تھیں جن کو برت کر ایک گئی گذری قوم اتنی آگے بڑھ گئی اور وہ کیا باتیں تھیں جن کو چھوڑ کر آسمان کی بلندیوں سے باتیں کرنے والی قوم پستی کی گہرائیوں میں چلی گئی، بقول ڈاکٹر اقبال

وہ زمانہ میں معزز تھے مسلمان ہو کر ☆ اور تم خوار ہوئے تارک قرآن ہو کر

قرآن آج بھی قوموں اور افراد کو بنانے کی پوری صلاحیت رکھتا ہے شخصیتوں کی تعمیر کا نسخہ آج بھی پوری طرح کار کردہ ہے، قرآن کا دامن اس قسم کے شہ پاروں سے بھر پڑا ہے ہم ان میں سے بطور نمونہ چند کا تذکرہ کرتے ہیں:

## قوت ایمانی

جہاں تک میں نے قرآن کو پڑھا ہے قرآن نے سب سے زیادہ زور ایمان و یقین پر دیا ہے کسی فرد یا قوم کی تعمیر میں سب سے بڑا رول اسی قوت ایمانی کا ہے، ایمان کا درجہ فرد یا قوم کی زندگی کے لئے روح کا ہے، یہ شخصیت کو زندگی اور زندگی کو توانائی بخشتا ہے، اس کے بغیر دنیا میں نہ کوئی پنپ سکتا ہے اور نہ ابھر سکتا ہے، شخصیت بنتی ہے اسی بنیاد پر اس کو ہٹا کر کی جانے والی ہر کوشش فقط خسارہ کا سودا ہے، جس کا تجربہ ہر دور میں چشم فلک اور سارے زمانے نے کیا ہے اور جس پر ماہ و سال کی گردشیں گواہ ہیں، قرآن کریم نے صدیوں کے اسی تجربہ پر تصدیق کی مہر لگائی ہے

والعصر ان الانسان لفي خسرة، الا الذين آمنوا وعملوا الصالحات وتواصوا بالحق وتواصوا

بالصبر (العصر)

ترجمہ: قسم ہے زمانے کی، بیشک انسان گھائے میں ہے سوائے ایمان والوں کے جنہوں نے نیک اعمال کئے، ایک دوسرے کو حق کی اور صبر کی تلقین کی۔

یہ سورت شخصیت سازی کے مسئلے میں سب سے مرکزی حیثیت رکھتی ہے، اس سورۃ کا موضوع ہی انسانیت کی تعمیر اور نفع و نقصان کے معیار کا تعین ہے، قرآن پورے یقین کے ساتھ (اور قرآن کا ہر بیان یقینی ہوتا ہے) اور ہر قسم کے شک و شبہ کی نفی کرتے ہوئے کہتا ہے کہ جو لوگ ایمان والے نہیں ہیں وہ گھائے میں ہیں اگرچیکہ وہ بظاہر نفع میں دکھائی دیں، اور اگر کوئی صاحب ایمان گھائے میں دکھائی دیتا ہے تو اس کا مطلب ہے کہ اسے اپنے ایمان پر محنت کرنی چاہئے، قرآن کریم نے ایسے ایمان والوں کو ہدایت کی ہے:

يا ايها الذين آمنوا آمنوا آمنوا

ترجمہ: اے ایمان والو! تجدید ایمان کرو

قرآن اور صاحب قرآن نے نزول قرآن کے آغاز سے پوری مکی زندگی صرف ایمان کی محنت پر گذاری اور عمل کی جگہ پر نماز اور تلاوت قرآن کے علاوہ کوئی حکم شرعی بندوں کو نہیں دیا گیا، بندوں میں یہ یقین بنایا گیا کہ اصل چیز اللہ کی رضا ہے، ساری محنت اسی لئے کی جانی چاہئے کہ اللہ ہم سے راضی ہو جائے اس لئے زندگی کے ہر مسئلے میں یہ دیکھنا ہوگا کہ اللہ کی مرضی کیا ہے اللہ کی مرضی اور اس کا حکم جان لینے کے بعد پھر اپنی کوئی مرضی باقی نہیں رہ جاتی، ارشاد باری تعالیٰ ہے

ان الحكم الا لله عليه توكلت و عليه فليتوكل المتوكلون (يوسف: ۸)

ترجمہ: فیصلہ صرف خدا کا چلے گا، اسی پر میرا بھروسہ ہے اور بھروسہ کرنے والوں کو اسی پر بھروسہ کرنا چاہئے،

ومن لم يحكم بما انزل الله فاولئك هم الفاسقون (مائدہ: ۷)

ترجمہ: اللہ کے نازل کردہ قانون کے مطابق جو لوگ فیصلہ نہیں کرتے وہ فاسق ہیں،،

ما كان لمؤمن ولا مؤمنة اذا قضى الله ورسوله ان يكون لهم الخيرة

ترجمہ: جب اللہ اور اس کے رسول نے کسی قضیہ میں فیصلہ سنا دیا تو پھر کسی مؤمن مرد یا عورت کے لئے اختیار

باقی نہیں رہ جاتا“

نماز اور تلاوت قرآن بھی اگرچیکہ عمل کے درجہ کی چیز ہے لیکن یہ بھی ایمان ہی کا تکملہ ہیں، ایمان کو غذا انہی کے وسیلے

سے ملتی ہے خدا سے رابطہ کا یہی ذریعہ ہیں، بندہ انہی واسطوں سے اپنے رب سے ہم کلام ہوتا ہے، یہ دونوں چیزیں عبد و معبود کے رشتے کو مضبوط کرتی ہیں اس طرح گویا یہ بھی ایمان و یقین ہی کا حصہ ہیں۔

ایمان نام ہے دل سے مان لینے کا اور اسلام نام ہے سر تسلیم خم کر دینے کا، جس کو قرآن اتباع، اطاعت اور انقیاد وغیرہ اصطلاحات سے ذکر کرتا ہے، قرآن اپنے ماننے والوں کا شروع سے یہ ذہن بناتا ہے کہ رب کے سامنے اپنے کو ہر طرح سرینڈر کر دینا ہی بندگی ہے ایسے لوگوں کو قرآن رضوان الہی کا پروانہ دیتا ہے

رضی اللہ عنہ ورضوا عنہ ذلک لمن خشى ربه (لم یکن )

ترجمہ: اللہ ان سے راضی ہے اور وہ اللہ سے راضی ہیں یہ سعادت رب سے ڈرنے والوں کو ملتی ہے“

قرآن نے یہ فکری ہے کہ قوتوں کا سرچشمہ رب العلمین ہے، موت و حیات کے تمام مسائل کی ڈور اسی کے ہاتھ میں ہے، مال و اسباب صرف ظاہری ذرائع ہیں نہ یہ کسی کو زندگی دے سکتے ہیں اور نہ کسی مسئلہ کو بنا سکتے ہیں، فیصلے تمام تراجم الحاکمین کے دربار سے ہوتے ہیں۔

أیحسب أن ماله اخلده، کلا لینبذن فی الحطمة (ہمزہ : )

ترجمہ: کیا وہ گمان کرتا ہے کہ اس کا مال اس کو ہمیشہ زندہ رکھے گا ہرگز نہیں یہ سارا مال جہنم میں پھینک دیا جائے گا۔

ان ینصرکم اللہ فلا غالب لکم وان یخذلکم فمن ذا الذی ینصرکم من بعدہ فلیتوکل

المتوکلون (آل عمران : ۷۱)

ترجمہ: اگر اللہ تمہارا مددگار ہو تو تم پر کوئی غالب نہیں آ سکتا، اور اگر اللہ تمہیں رسوا کریں تو پھر اس کے بعد تمہاری کوئی مدد نہیں کر سکتا پس بھروسہ صرف اللہ پر کرنا چاہئے۔

اس طرح کی بیشمار آیات ہیں جن میں قرآن نے بندہ کا رشتہ پروردگار سے جوڑنے پر زور دیا ہے اور جب بندہ

کا تعلق اپنے رب سے ہو جاتا ہے تو دنیا کے سارے رشتے اس کے زیر سایہ چلے آتے ہیں، انسان میں خدا اعتمادی سے خود اعتمادی پیدا ہوتی ہے، انسان کے دل میں اپنے پروردگار کی بنائی ہوئی ایک ایک چیز سے پیار جاگ جاتا ہے، اور تمام وہ اچھی باتیں جو اللہ کو پسند ہیں وہ ان پر عمل کرنے کی کوشش کرتا ہے اور ہر ایسے کام سے ڈرتا ہے جن سے پروردگار ناراض ہوتا ہے اس طرح انسان فضائل اخلاق کا پیکر، امن و محبت کا پیامبر اور خدا شناسی و خود شناسی کا سنگم بن جاتا ہے اس کو دیکھنے سے خدا یاد آتا ہے اس کی پیشانی

میں خدا کا نور جھلکتا ہے، اس کے پاس بیٹھنے کو جی کرتا ہے، اسکی باتیں دل میں اترتی چلی جاتی ہیں اس طرح ایک معیاری اور تعمیر پسند سوسائٹی کی بنیاد پڑتی ہے.....

تو انسان کی شخصیت کی تعمیر میں سب سے بڑا حصہ ایمان و یقین کا ہے یہ نہ ہو تو ساری چیزیں کھو چکی ہیں،

## حسن عمل

انسان کی شخصیت کی تعمیر میں دوسرا اہم ترین درجہ عمل صالح کا ہے قرآن کریم نے سورہ والعصر میں اس کو دوسرے مقام

پر رکھا ہے، جو لوگ آرزوؤں اور خوابوں کی دنیا میں رہتے ہیں اور کام سے زیادہ منصوبے بنانے پر اپنے اوقات صرف کرتے ہیں اور چاہتے ہیں کہ دنیا میں ان کی تعریف ہو قرآن ان کو متوجہ کرتا ہے کہ اچھے کاموں کے بغیر دنیا یا آخرت میں کوئی اچھا انسان نہیں بن سکتا، اچھی شخصیت اچھے کاموں سے بنتی ہے، پھر اچھے اعمال کی ایک طویل فہرست ہے جو قرآن میں بکھری پڑی ہے، اہل علم ان سے بخوبی واقف ہیں، بطور نمونہ ایک دو آیات کا حوالہ دیتا ہوں:

سورہ مؤمنون کی درج ذیل آیت میں بعض اعمال کا تذکرہ کرتے ہوئے ان کو کامیابی کا مدد قرار دیا گیا ہے:

قد افلح المؤمنون الذین ہم فی صلاتہم خاشعون والذین ہم عن اللغو معرضون والذین ہم للزکوٰۃ فاعلون والذین ہم لفر وجہم حافظون والذین ہم لامنتہم وعہدہم راعون و

الذین ہم علیٰ صلاتہم یحافظون (مؤمنون : ۱)

ترجمہ: بیشک وہ ایمان والے کامیاب ہیں جو اپنی نمازیں خشوع و خضوع کے ساتھ ادا کرتے ہیں، جو بیکار باتوں سے پرہیز کرتے ہیں، جو زکوٰۃ ادا کرتے ہیں، جو اپنی شرمگاہوں کی حفاظت کرتے ہیں، جو اپنی امانتوں اور وعدوں کا لحاظ کرتے ہیں، اور جو نمازوں کے پابند ہیں“

سورہ بقرہ میں ہے:

لیس البران تولوا وجوہکم قبل المشرق والمغرب ولكن البر من آمن باللہ والیوم الآخر والملتکة والکتب والنبيين واتی المال علیٰ حبہ ذوی القربیٰ والیتیمیٰ والمساکین وابن السبیل والسائلین وفی الرقاب واقام الصلوٰۃ واتی الزکوٰۃ والموفون بعہدہم اذا عاہدوا

والصبرين فى الباساء والضراء وحين الباس اولئك الذين صدقوا واولئك هم المتقون  
(بقرہ: ۲۲)

ترجمہ: نیکی یہی نہیں ہے کہ اپنا رخ مشرق و مغرب کی جانب کرو بلکہ اصل نیکی یہ ہے کہ اللہ پر، روز آخرت پر، فرشتوں پر، کتاب اور نبیوں پر ایمان ہو (اور اعمال میں) اور مال سے بے پناہ محبت کے باوجود اس کو اپنے رشتہ داروں، یتیموں، مسکینوں، مسافروں، مانگنے والوں اور غلاموں کے آزاد کرانے کیلئے خرچ کرے، نماز ادا کرے، زکوٰۃ دے، وعدہ کریں تو اس کو پورا کریں، مصیبت و تکلیف اور جنگ میں صبر و ثبات کا مظاہرہ کرے، یہی لوگ راستباز اور تقویٰ والے ہیں‘

سورہ فرقان میں ہے:

و عباد الرحمن الذين يمشون على الارض هوناً و اذا خاطبهم الجاهلون قالوا سلاماً و الذين يبيتون لربهم سجداً و قياماً و الذين يقولون ربنا اصرف عذاب جهنم ان عذابها كان غراماً ، انها ساءت مستقراً و مقاماً و الذين اذا انفقوا لم يسرفوا و لم يقتروا و كان بين ذلك قواماً و الذين لا يدعون مع الله الهاً آخر و لا يقتلون النفس التى حرم الله الا بالحق و لا يزنون و من يفعل ذلك يلق اثاماً ..... و الذين لا يشهدون الزور و اذا مروا باللغو مروا كراماً و الذين اذا ذكروا بايت ربهم لم يخروا عليها صماً و عمياناً و الذين يقولون ربنا هب لنا من ازواجنا و ذريتنا قرۃ اعين و اجعلنا للمتقين اماماً (فرقان: ۶)

ترجمہ: اور اللہ کے نیک بندے وہ ہیں جو زمین پر نرمی سے چلتے ہیں اور جب نا سمجھ لوگ ان کو مخاطب کرتے ہیں تو سلام کہہ کر گزر جاتے ہیں، جو راتوں میں اٹھ کر پروردگار کے حضور سجدہ و قیام کا نذرانہ پیش کرتے ہیں، جو کہتے ہیں کہ اے پروردگار! ہم سے جہنم کا عذاب دور فرما، اس کا عذاب تو تاوان ہے، اور وہ براٹھکانہ اور مقام ہے، جو خرچ میں نہ بخل کرتے ہیں اور نہ فضول خرچی کرتے ہیں، بلکہ اعتدال سے کام لیتے ہیں، جو اللہ کے علاوہ کسی معبود کو نہیں پکارتے، جو کسی جان کا بے گناہ خون نہیں کرتے، جس کو خدا نے منع کیا ہے، اور نہ بدکاری کرتے ہیں، کہ جو ایسا کرے گا وہ گنہگار ہوگا، اور جو جھوٹے کام میں شامل نہیں ہوتے، اور جب کبھی لغویات سے گذرتے

ہیں تو سنجیدگی اور وقار سے گذر جاتے ہیں، اور جب خدا کی آیات ان کو سنائی جائیں تو وہ اندھے اور بہرے نہ ہو جائیں، اور یہ دعا مانگتے ہیں کہ اے ہمارے پروردگار! ہم کو ہمارے بیوی بچوں سے آنکھ کی ٹھنڈک بخش اور ہم کو پرہیزگاروں کا پیشوا بنا۔ اسی طرح سورہ شوریٰ، آل عمران، قصص، دہر وغیرہ میں متعدد آیات میں اعمال خیر کی تفصیل دی گئی ہے۔

## موافق ماحول

تیسرا اہم ترین محرک اچھا ماحول ہے، جس کو قرآن نے و تو اصوا بالحق و تو اصوا بالصبر (اور ایک دوسرے کو حق کی اور صبر کی تلقین کریں) سے تعبیر کیا ہے اس لئے کہ جس سوسائٹی میں حق بات کہی اور سنی جاتی ہو اور جس کی بنیاد محض جذباتیت اور اشتعال کے بجائے صبر و تحمل اور ایک دوسرے کے لئے برداشت کے جذبہ پر ہو اس سے بہتر سوسائٹی دنیا میں کیا ہو سکتی ہے۔

انسان کی ذہنی تشکیل اور شخصیت کی تعمیر میں ماحول کا بڑا حصہ ہے، انسان کو اگر اچھا ماحول اور موافق گرد و پیش میسر آجائے تو اس کی شخصیت بڑی تیزی کے ساتھ ترقی کرتی ہے، بہتر ماحول علم و عمل کی کمی کی بھی مکافات کر دیتا ہے، یعنی علم و عمل میں انسان نسبتاً کمتر ہو لیکن اسے موافق ماحول اور اچھی صحبت مل جائے تو علم و عمل کی کمی کے باوجود وہ اپنا مقام بنا لیتا ہے، انسان کے آگے بڑھنے کے لئے ماحول سے بڑھ کر کوئی مددگار نہیں ہوتا، علم و عمل کی تمام خوبیوں کے باوجود اگر انسان کو موافق ماحول اور بہتر مواقع میسر نہ ہوں تو اس کی ترقی و تعمیر میں بڑی مشکلات پیش آئیں گی، علم و عمل کو ماحول ہی پر وان چڑھاتا ہے، اسی لئے نماز، روزہ اور دیگر عبادات میں اللہ نے ماحول بنانے پر زور دیا ہے، یہ نماز باجماعت، رمضان کا اجتماعی روزہ، حج کا اجتماع، عید، جمعہ، کسوف، استسقاء وغیرہ کا اجتماع، یہ سب اسی لئے ہے کہ عمومی ماحول میں کوئی بڑا سے بڑا کام بھی آسان ہو جاتا ہے، اس طرح سوسائٹی کے اکثر افراد کو نیک کاموں کی توفیق ہو جائے تو ایک شاندار معاشرہ وجود میں آ سکتا ہے، قرآن کریم نے درج ذیل آیت میں اسی حقیقت کی طرف بلیغ اشارہ کیا ہے:

کنتم خیر امة اخرجت للناس تأمرون بالمعروف و تنہون عن المنکر  
ترجمہ: تم ایک بہتر امت ہو جو اچھائیوں کی تلقین کرتے ہو اور برائیوں سے روکتے ہو۔

قرآن زندگی کے تمام معاملات میں اسی طرح کی وحدت کو پسند کرتا ہے، اور معاشرہ کی انارکی اور انتشار کو ناپسندیدگی کی نظر سے دیکھتا ہے، آیت کریمہ ہے

واعتصموا بحبل اللہ جمیعاً ولا تفرقوا (آل عمران: ۱۰۱)

ترجمہ: اور خدا کی رسی کو سب ملکر مضبوطی سے پکڑ لو اور باہم انتشار مت پیدا کرو۔

ایک جگہ ارشاد ہے

واطيعوا اللہ ورسولہ ولا تنازعوا فتفشلوا وتذهب رب حکم (انفال: ۶)

ترجمہ: اللہ اور اس کے رسول کی اطاعت کرو اور آپس میں جھگڑانہ کرو ورنہ ہمت ہار بیٹھو گے اور تمہاری ہوا اکھڑ جائے گی۔

قرآن چاہتا ہے کہ اسلامی معاشرہ باہم محبت و اخوت کی بنیاد پر ترقی کرے اور سب بھائی بھائی کی طرح ایک دوسرے کے مددگار ہوں

انما المؤمنون اخوة فاصلحوا بین اخیکم (حجرات: ۱)

سارے مسلمان بھائی بھائی ہیں اس لئے اپنے بھائیوں کے درمیان صلح کراؤ۔

قرآن حسب و نسب سے زیادہ دینی اخوت کا وکیل ہے

فان لم تعلموا اباؤہم فاخوانکم فی الدین وموالیکم (احزاب: ۱)

ترجمہ: اگر تم کو ان کے خاندان کا علم نہ ہو تو وہ تمہارے بھائی اور اہل تعلق ہیں۔

حضور ﷺ نے اس کی وضاحت کرتے ہوئے ارشاد فرمایا:

”سارے مسلمان مل کر ایک آدمی کے مثل ہیں کہ اگر اس کی آنکھ بھی دکھے تو سارا بدن دکھ محسوس کرتا ہے اور اگر سر میں درد ہو تو پورا جسم تکلیف میں ہوتا ہے

(صحیح مسلم کتاب البر والصلۃ ج ۲ ص ۳۸۹ مصر)

آج بھی چیز مسلم سوسائٹی سے ختم ہوگئی اور وہ رنگ و نسل، خاندان، علاقہ اور زبان کی تنگ نظریوں میں مبتلا ہوگئی۔ اور

انسان کی ترقی اور اس کی شخصی تعمیر کا راستہ مشکل ہو گیا۔

## حسن ادب

اسلام میں ادب کی بڑی اہمیت ہے، ادب سے شخصیت میں نکھار و وقار اور زندگی میں جاذبیت اور محبوبیت پیدا ہوتی ہے، اگر بچہ میں شروع سے ادب کی عادت ڈالی جائے اور اچھے آداب اسے سکھائے جائیں تو وہ بڑا انسان بن سکتا ہے اور قوم و ملت کے لئے بہت مفید ثابت ہو سکتا ہے، زندگی کے ہر مرحلے کے لئے قرآن نے ادب کا درس دیا ہے، بطور نمونہ دو تین چیزوں کا تذکرہ کرتے ہیں:

☆ انسان جب ایک ساتھ رہتا ہے تو ایک دوسرے کے یہاں آنے جانے کی بھی ضرورت پڑتی ہے ایسے موقع پر اگر انسان حدود کی رعایت نہ کرے تو بہت سے فتنے پیدا ہونگے اس لئے قرآن نے اس کے لئے کچھ حدود و آداب مقرر کئے ہیں مثلاً اجازت لیکر جاؤ نیز اجازت کا طریقہ یہ ہے کہ دروازہ سے باہر سلام کر دو کیجئے آیت ذیل:

یا ایہا الذین آمنوا لا تدخلوا بیوتاً غیر بیوتکم حتی تستأنسوا وتسلموا علی اہلہا ذلکم خیر لکم لعلکم تذكرون (نور: ۴)

ترجمہ: اے ایمان والو! اپنے گھروں کے علاوہ دوسروں کے گھروں میں مت جاؤ مگر اجازت لیکر اور گھر والوں کو سلام کر کے، یہ تمہارے حق میں بہتر ہے تاکہ تم سبق حاصل کرو۔

☆ اگر دوسرے کے گھر کی عورتوں سے کچھ لینا ہو تو اس کا ادب یہ بتایا گیا:

واذا سألتموہن من وراء حجاب ذلکم اطہر لقلوبکم وقلوبہن (احزاب: ۷)

ترجمہ: جب ان گھر والیوں سے کچھ مانگو تو پردہ کے پیچھے سے مانگو اس میں تمہارے اور ان کے دلوں کے لئے پاکی ہے۔

☆ آپس میں سلام کا ادب قرآن نے یہ بتایا کہ سلام کا جواب سلام سے بہتر ہونا چاہئے

اذا حییتہم بتحیۃ فحیوا باحسن منها اور دوہا (نساء: ۱۱)

ترجمہ: جب تم کو سلام کیا جائے تو اس کا جواب اور بہتر پیرایے میں دو یا کم از کم اسی کو دو ہر اردو۔

☆ حضور ﷺ سے خصوصی ملاقات کے آداب پر روشنی ڈالتے ہوئے قرآن کہتا ہے:

ياايها الذين امنوا اذا ناجيتم الرسول فقدموا بين يدي نجوايكم صدقة ذلك خير لكم واطهر فان لم تجدوا فان الله غفور رحيم (مجادلة: ۱۲)

ترجمہ: اے ایمان والو! جب تم رسول سے اکیلے میں ملنا چاہو تو پہلے صدقہ کرو اس میں تمہارے لئے خیر اور پاکیزگی ہے، اگر اس کی طاقت نہ ہو تو اللہ بخشنے والے اور رحم کرنے والے ہیں۔

اس حکم کا ایک مخصوص پس منظر تھا جو کچھ دنوں کے بعد ختم کر دیا گیا لیکن فی الجملہ اس سے بڑوں کے دربار میں جانے کے آداب پر روشنی پڑتی ہے اور چھوٹوں کو کیا تیاری کرنی پڑتی ہے اس کی حدیث جھلکتی ہے، اور اس سے چھوٹوں میں کچھ کرنے کا جذبہ بھی بیدار ہوتا ہے۔

☆ حضور ﷺ سے گفتگو کے آداب پر قرآن نے بتائے کہ آپ سے عام لوگوں کی طرح گفتگو نہ کرو بلکہ اس کا دھیان رکھو کہ تمہاری آواز نبی ﷺ کی آواز سے بلند نہ ہونے پائے:

ياايها الذين آمنوا لا ترفعوا اصواتكم فوق صوت النبي

ترجمہ: اے ایمان والو! اپنی آواز نبی ﷺ کی آواز سے اونچی نہ کرو۔

آپ کو مخاطب کرنے کا ادب قرآن نے یہ بتایا کہ عام لوگوں کی طرح نام لیکر نہ آواز دو بلکہ آپ کے شایان شان

القاب کا استعمال کرو:

لا تجعلوا دعاء الرسول بينكم كدعاء بعضكم بعضاً

ترجمہ: رسول ﷺ کو اس طرح نہ پکارو جس طرح باہم لوگوں کو پکارتے ہو۔

☆ کسی مجلس میں ہو تو آپس میں کانٹا پھوسی کرنے کو خلاف ادب قرار دیا گیا ارشاد باری تعالیٰ ہے

انما النجوى من الشيطان (مجادلة: ۲) ترجمہ: کانٹا پھوسنی کرنا شیطان کا کام ہے۔

☆ عائلی زندگی میں ایک ساتھ رہتے ہوئے بہت سی دشواریاں پیش آتی ہیں اور کبھی ایک کی بات دوسرے کو پسند نہیں آتی ہیں اس تعلق سے قرآن نے ادب کی تلقین کی:

وعاشروهن بالمعروف فان كرهتموهن فعسى ان تكرهوا شيئاً ويجعل الله فيه خيراً كثيراً

(نساء: ۳)

ترجمہ: بیویوں کے ساتھ معروف طریقے پر زندگی گزارو اگر تم کو وہ پسند نہ آئیں تو بھی ممکن ہے کہ ایک چیز تم کو اچھی نہ لگے اور اللہ نے اس میں بہت خیر رکھا ہو۔

اسی بات کو ایک حدیث میں ارشاد فرمایا گیا:

”اپنی بیویوں میں کوئی برائی دیکھ کر اس سے نفرت نہ کرو کہ غور کرو گے تو اس میں کوئی دوسری بات اچھی نکل آئے گی“

(صحیح بخاری و مسلم کتاب النکاح باب الوصیۃ بالنساء)

☆ زمین پر چلنے کا ادب بتایا گیا:

ولا تمش فی الارض مرحاً انک لن تخرق الارض ولن تبلغ الجبال طولا (بنی اسرائیل: ۴)

ترجمہ: زمین میں اکڑ کر نہ چلو کہ نہ تو زمین کو پھاڑ سکتا ہے اور نہ پہاڑوں تک اونچائی میں پہنچ سکتا ہے۔

ایک دوسری جگہ ارشاد ہے:

ولا تمش فی الارض مرحاً ان الله لا یحب کل مختال فخور (لقمان: ۲)

زمین میں اکڑ کر نہ چل بیشک اللہ کسی مغرور اور متکبر کو پسند نہیں کرتا۔

☆ گفتگو کا سلیقہ بتایا گیا کہ نرمی اور ملائمت کے ساتھ اور سامنے والے کی عزت نفس کا خیال کرتے ہوئے بات کی

جائے، ارشاد ہے

فقولا له قولا لينا (طہ: ۲) ترجمہ: ان سے نرمی کے ساتھ بات کرو۔

واغضض من صوتک ان انکر الاصوات لصوت الحمیر (لقمان: ۲)

ترجمہ: پست آواز میں بات کرو اس لئے کہ سب سے بری آواز گدھے کی ہے۔

قول معروف ومغفرة خیر من صدقة يتبعها اذی (بقرہ: ۳۶)

ترجمہ: اچھی بات کہنا اور درگزر کرنا اس خیرات سے بہتر ہے جس کے پیچھے دل آزاری ہو۔

اس طرح قرآنی آداب کی بی شمار مثالیں ہیں یہاں صرف بطور نمونہ چند چیزیں پیش کی گئی ہیں۔

## ترکیہ

شخصیت کی تعمیر کے لئے ترکیہ کی بھی شدید ضرورت ہے، قرآن کریم نے ایسے شخص کی کامیابی کی ضمانت دی ہے جس نے اپنا ترکیہ کیا،

قد أفلح من زكّها (الشمس : ) ترجمہ: جس نے اپنا ترکیہ کیا وہ یقیناً کامیاب ہو گیا۔  
قرآن کریم نے فرائض رسالت میں اس کو شمار کیا ہے

یتلو علیہم آیاتہ ویزکیہم (ال عمران : ۱۶۴) ترجمہ: رسول ان کو خدا کی آیات سناتے ہیں اور ان کا ترکیہ کرتے ہیں۔

ترکیہ کا مطلب ہے اصلاح قلب اور اصلاح باطن، جب تک انسان کا باطن درست نہیں ہوتا ظاہری وضع داری سے کچھ نہیں ہوتا بلکہ باطن کے فساد کے ساتھ دکھاوے کا تقویٰ نفاق کو جنم دیتا ہے، اور اس سے شخصیت بننے کے بجائے اور بگڑ جاتی ہے، دور خاپن انسانیت کے لئے بدترین لعنت ہے، قرآن اور صاحب قرآن نے اصلاح باطن پر بہت زیادہ توجہ دی ہے، اور ایمان کو دل و نگاہ میں راسخ کرنے کی تلقین کی اور اس کے لئے خوف خدا، آخرت کی جواب دہی، جہنم کا ڈر اور دنیا و آخرت کی ذلت و رسوائی کا حوالے دیئے ہیں اور دکھاوے کے ہر عمل پر وعید سنائی ہے۔

☆ نماز بہت بڑی عبادت ہے لیکن غفلت و ریا کے ساتھ ادا کی جائے تو ثواب کے بجائے گناہ بن جاتی ہے۔

فویل للمصلین الذین ہم عن صلاتہم ساهون الذین ہم یراؤن (ماعون : )

ترجمہ: ان نمازیوں کے لئے ہلاکت ہے جو اپنی نمازوں سے غافل ہیں اور محض دکھانے کے لئے نماز پڑھتے ہیں،،

ان المنافقین یخدعون اللہ وھو خادعہم واذاقموا الی الصلوٰۃ قاموا کسالی یراؤن الناس

ولایذکرون اللہ الا قلیلاً (نساء : ۲۱)

ترجمہ: منافقین خدا کو دھوکہ دیتے ہیں حالانکہ وہ خود دھوکہ میں مبتلا ہیں یہ جب نماز کے لئے کھڑے ہوتے ہیں تو بڑی سستی کے ساتھ کھڑے ہوتے ہیں، محض لوگوں کو دکھانے کے لئے اور اللہ کو بس برائے نام ہی یاد کرتے ہیں۔

یا یہا الذین آمنوا لا تبطلوا صدقتکم بالمن والاذی کالذی ینفق مالہ رثاء الناس ولا یومن

باللہ والیوم الآخر (بقرہ : ۳۶)

ترجمہ: اے ایمان والو! اپنے صدقات کو احسان جتا کر یا ایذا پہونچا کر ضائع مت کرو اس شخص کی طرح جو اپنا مال لوگوں کو دکھانے کے لئے خرچ کرتا ہے اور اللہ اور روز آخرت پر یقین نہیں رکھتا،

☆ دور خاپن کو قرآن نے منافقوں کی خاص عادت قرار دیا ہے

واذلقوا الذین قالوا امنا واذاخلوا الی شیطینہم قالوا انا معکم انما نحن مستہزؤن

(بقرہ : ۲)

ترجمہ: اور جب مسلمانوں سے ملتے ہیں تو کہتے ہیں کہ ہم مسلمان ہیں اور جب اپنے شیطانوں سے ملتے ہیں تو کہتے ہیں کہ ہم تمہارے ساتھ ہیں، ہم تو صرف مسلمانوں کو بیوقوف بناتے ہیں۔

ایسے لوگوں کے لئے احادیث میں بھی شدید وعیدیں آئی ہیں:

ایک حدیث میں آیا ہے کہ قیامت کے دن خدا کے نزدیک سب سے بدتر دورے شخص کو پاؤ گے جو کچھ لوگوں کے پاس جاتا ہے تو اس کا رخ اور ہوتا ہے اور دوسروں کے پاس جاتا ہے تو اور (بخاری کتاب الادب باب ما قیل فی ذی الوجدین) ایک اور حدیث میں ہے

دنیا میں جس شخص کے دورے ہونگے قیامت کے دن اس کے منہ میں دوزبانیں ہوں گی،

(ابوداؤد کتاب الادب باب ذی الوجدین)

ایک بار حضرت عبداللہ بن عمرؓ سے کہا گیا کہ ہم لوگ امراء و حکام کے پاس جاتے ہیں تو کچھ کہتے ہیں اور وہاں سے نکلتے ہیں تو کچھ کہتے ہیں، بولے، ہم لوگ عہد رسالت میں اس کا شمار نفاق میں کرتے تھے۔

(صحیح بخاری باب ما قیل فی ذی الوجدین)

☆ انسان کے باطنی امراض میں بدگمانی خطرناک مرض ہے ایسے شخص کو کبھی سکون نہیں ملتا اور نہ دوسروں کو سکون سے

رہنے دیتا ہے قرآن اس کو بڑا گناہ قرار دیتا ہے اور اس سے بچنے کی تلقین کرتا ہے:

یا یہا الذین آمنوا اجتنبوا کثیراً من الظن ان بعض الظن اثم (حجرات : ۲)

ترجمہ: اے ایمان والو! زیادہ بدگمانی سے بچا کرو بیشک بعض بدگمانی گناہ ہے۔

یہاں یہ بات قابل ذکر ہے کہ جس طرح بدگمانی سے بچنا ضروری ہے اسی طرح بدگمانی کے مواقع سے خود کو بچانا بھی ضروری ہے

ایک دفعہ حضور ﷺ اعتکاف میں تھے، رات کو ازواجِ مطہرات میں سے کوئی آپ سے ملنے آئیں آپ ان کو واپس پہنچانے چلے کہ اتفاقاً راستہ میں دو انصاری صحابی آگئے وہ آپ کو دیکھ کر واپس پھرنے لگے آپ نے فوراً آواز دی اور فرمایا یہ میری بیوی فلاں ہیں انہوں نے عرض کیا یا رسول اللہ! اگر مجھے بدگمانی ہی کرنی ہوتی تو آپ کے ساتھ کرتا، ارشاد ہوا شیطان انسان کے اندر خون کی طرح گردش کرتا ہے (صحیح مسلم باب انہ یستحب لمن روی خالیاً بامرأة یقول ہذہ فلانۃ )

☆ باطنی بیماریوں میں ایک بڑی بیماری بخل ہے، قرآن نے اس کی اصلاح کی طرف توجہ دی ہے، ارشاد فرمایا:

ولا یحسبن الذین ینخلون بما اتھم اللہ من فضلہ ہو خیر الھم بل ہو شر لھم سیطوقون

ما بخلوا بہ یوم القیمۃ (ال عمران : ۱۸)

ترجمہ: اور جو لوگ اس مال کو جو خدا نے اپنی مہربانی سے ان کو دیا ہے روکے رکھتے ہیں وہ اس کو اپنے حق میں بہتر نہ سمجھیں بلکہ وہ ان کے حق میں بدتر ہیں جس مال کو بچانے کے لئے وہ بخل کے شکار ہیں وہ ان کے گلے میں طوق بنا کر لٹکا دیا جائے گا۔

اس مضمون کی بہت سی آیات قرآن میں موجود ہیں طوالت کے خوف سے ترک کرتا ہوں۔

اسی طرح حرص و طمع، حسد و بے ایمانی، غیظ و غضب، بغض و کینہ، فخر و غرور، خود بینی و خود نمائی اور خود رائی وغیرہ بہت سے

اندرونی امراض ہیں جن کا تعلق انسان کے دل و دماغ سے ہے جن کا قرآن نے خصوصیت سے تذکرہ کیا ہے اور انکی اصلاح پر

زور دیا ہے، طوالت کے ڈر سے صرف آیات کے حوالے پر اکتفا کرتا ہوں (دیکھئے نساء: ۹، حشر: ۱، حجر: ۶، نساء: ۵، کہف

: ۱۰، بقرہ: ۳۲، نساء: ۱، اعراف: ۲۴، حشر: ۱، حجر: ۴، اعراف: ۲، ۴، ۵، ابراہیم: ۳، مومنون: ۳، ہود: ۳، مومن: ۴، نحل: ۳، بنی

اسرائیل: ۴، لقمان: ۲، نساء: ۸، بقرہ: ۱۳، وغیرہ)

## تعلیم

شخصیت سازی کے لئے جس طرح عملی زندگی میں ادب و اخلاق، صلاح و تقویٰ، کردار کی بلندی، دل و نگاہ کی پاکیزگی

اور لب و لہجہ کی شائستگی ضروری ہے وہیں تعلیم و تربیت اور فکری بالیدگی کی بھی شدید ضرورت ہے کہ اس سے زندگی میں دوام اور شخصیت میں آفاقیت پیدا ہوتی ہے، اور انسان دور رس نتائج کے حامل کارناموں کو انجام دینے کے قابل ہو جاتا ہے، اسی لئے قرآن پاک نے جہاں نبی کریم ﷺ کے فرائض منصبی پر روشنی ڈالی ہے وہاں ایمان و اخلاق کے بعد تعلیم کا تذکرہ کیا گیا ہے

لقد من اللہ علی المؤمنین اذ بعث فیہم رسولاً من انفسہم یتلو علیہم آیاتہ و ینز کبہم

و یعلمہم الکتاب والحکمۃ وان کانوا من قبل لفی ضلال مبین (آل عمران : ۱۶۴)

ترجمہ: خدا نے اہل ایمان پر بڑا احسان کیا کہ ان ہی میں سے ایک پیغمبر بھیجا جو ان کو خدا کی آیتیں پڑھ پڑھ کر سناتے ہیں اور ان کا تزکیہ کرتے ہیں، کتاب و حکمت کی تعلیم دیتے ہیں، جبکہ پہلے یہ لوگ کھلی گمراہی میں مبتلا تھے۔ یہ آیت کریمہ فرائض رسالت اور کارہائے نبوت کے سلسلے میں سنگ میل کا درجہ رکھتی ہے اس میں قرآن کریم نے

کار نبوت کی تمام تفصیلات کو صرف تین عنوانات کے تحت سمیٹ کر رکھ دیا ہے،

۱- تلاوت آیات ۲- تزکیہ اخلاق و عمل ۳- تعلیم کتاب و حکمت

☆ تلاوت آیات میں بنیادی تعلیم (جس کو قرأت بھی کہہ سکتے ہیں) اور ایمان و یقین کی آبیاری اور محنت کی ساری

تفصیلات داخل ہیں اس لئے کہ شخصیت کی ابجد قرأت سے شروع ہوتی ہے اور اسی راستے سے قلب و روح میں ایمان اور عقیدہ کا

تخم پڑتا ہے اور پھر آہستہ آہستہ اس میں رسوخ حاصل ہوتا ہے،

اسی لئے وحی کا پہلا سبق اس طرح شروع کیا گیا

اقرا باسم ربک الذی خلق، خلق الانسان من علق (علق : ۱-۲)

ترجمہ: پڑھ اپنے رب کے نام سے جس نے پیدا کیا، انسان کو بستہ خون سے پیدا کیا۔

عبدالرحمن معبود کے درمیان رابطہ اور تعلق کی جتنی تفصیلات ہیں وہ بھی تلاوت آیات کے ضمن میں آتی ہیں، اس لئے کہ

قرآن خدا کا کلام ہے اور خدا کا کلام پڑھنا گویا اس سے ہم کلامی کا شرف حاصل کرنا ہے، رابطہ کی ابتدا بھی یہی ہے اور انتہا بھی

یہی،

اسی لئے پوری مکی زندگی میں جس کو ہم مختصر لفظوں میں ایمانی دور کہہ سکتے ہیں اس میں کلمہ ایمان اور نماز اور تلاوت کے

ماسوا کوئی حکم شرعی (اعمال کی قبیل سے) ہم کو نہیں ملتا، اور یہ سب رابطہ الہی ہی کی مختلف شکلیں ہیں۔



خلاصہ یہ کہ مذکورہ بالا آیت بتاتی ہے کہ ایمان یعنی اللہ اور بندے کے تعلق پر محنت فرائض نبوت کی پہلی منزل ہے، اور انسان کی شخصیت کی تعمیر میں بھی اس کا درجہ اولین ہے جیسا کہ گذشتہ سطور میں ہم عرض کر چکے ہیں۔

دوسرا مرحلہ تزکیہ ہے اس کی اہمیت پر ہم پچھلے صفحات میں گفتگو کر چکے ہیں۔

تیسرا اور آخری مرحلہ تعلیم و تفکر ہے، یہی چیز نبی آخر الزماں ﷺ کو تمام نبیوں اور رسولوں میں امتیاز بخشی ہے، یہی آپ کا نسخہ انقلاب ہے، یہی بات اس آخری امت کو امت وسط بناتی ہے، یہی دعائے خلیل اور نوحیہ کا حاصل ہے، یہ ختم نبوت کی علامت ہے، اسی سے حضور خاتم النبیین ﷺ کے بعد اس امت کی بقا وابستہ ہے اور یہی چیز افراد و اقوام کو زندگی کی ضمانت فراہم کرتی ہے،

کتاب سے مراد قرآن کریم ہے اور اس میں خدا کی وہ کتاب بھی شامل ہے جو وسیع کائنات میں چہار طرف پھیلی ہوئی ہے، خود قرآن کریم بھی بار بار انسانوں کو خدا کی اس کھلی کتاب کی طرف متوجہ کرتا ہے اور عہد گذشتہ کے واقعات سے عبرت آموز تاثر پیدا کرتا ہے،

أفلا ينظرون إلى الأبل كيف خلقت وإلى السماء كيف رفعت وإلى الجبال كيف نصبت  
والى الأرض كيف سطحت فذكر أنما أنت مذكر، لست عليهم بمصيطر (الغاشية : )  
ترجمہ: کیا یہ نہیں دیکھتے کہ اونٹ کیسے پیدا کئے گئے، آسمان کس طرح اٹھائے گئے، پہاڑ کس طرح نصب کئے گئے، اور روئے زمین کیسے پھیلائی گئی، آپ ان کو سمجھائیں آپ نا صح اور سمجھانے والے ہیں ان پر زبردستی کرنے والے نہیں ہیں۔

اس طرح کی بیشمار آیات قرآن کریم میں موجود ہیں بطور نمونہ یہ ایک کافی ہے،

قرآن اس نئے دور میں علم و عرفان اور فکر و فلسفہ کا بانی ہے پہلے کبھی علم کو وہ درجہ نہیں دیا گیا جو اسلام میں دیا گیا اسی لئے پہلے کی تاریخوں میں وہ آفاقی شخصیتیں بھی نہیں ملتی جو عہد اسلامی کے آغاز کے بعد ملتی ہیں، قرآن نے دنیا کو نیاز ہن اور نئی فکر دی، اشیاء کے حقائق اور ان سے پیدا ہونے والے نتائج کی طرف ذہنوں کو متوجہ کیا، اور ان کو علم و عرفان اور ظلم و جہل کا فرق بتایا، علم کے نور سے شخصیتوں میں چار چاند لگائے، اور انسانوں کو ایک نئے علمی دور کے لئے تیار کیا، یہ قرآن کا وہ معجزانہ کارنامہ ہے جو اسلام سے قبل کبھی دیکھنے میں نہیں آیا تھا۔

ہم اس موقع پر قرآن کے انداز تربیت، ذہنی ارتقا کے مراحل اور کچھ علمی نکات کی طرف اشارہ کرنا مناسب سمجھتے ہیں جس سے اندازہ ہوگا کہ قرآن علم کی بنیاد پر افراد و اقوام کو کس طرح تیار کرتا ہے، اور قرآنی تعلیمات کی بدولت ایک عام انسان کس طرح بڑے کارناموں کے لائق ہو جاتا ہے،

## ذہن سازی

قرآن نے ایمان و عمل کے بعد انسان کو علم و جہل، نور و ظلمت اور تمدن و وحشت کا فرق سمجھایا اس لئے کہ ذہنی تیاری کے بغیر کوئی نصب العین پورا نہیں ہو سکتا، جب تک انسان کو خیر و شر میں امتیاز نہ ہوگا وہ شعوری طور پر خیر کو نہیں اپنا سکے گا، ارشاد باری تعالیٰ ہے:

قل هل يستوى الذين يعلمون والذين لا يعلمون انما يتذكر اولوالالباب (زمر : ۹)  
ترجمہ: اے نبی! آپ کہہ دیجئے کیا وہ لوگ جو علم رکھتے ہیں اور وہ جو نہیں رکھتے ہیں، برابر ہو جائیں گے؟  
عقل والے ہی بات سمجھ سکتے ہیں۔

قرآن نے اس قوم کی ترقی کی ضمانت دی جو علم و معرفت کے راستے پر گامزن ہو،  
يرفع الله الذين اتوا العلم درجات (مجادلة : ۱۱)  
ترجمہ: اللہ اہل علم کے درجات بلند کرتے ہیں۔

قرآن نے عقل و فکر سے جاہلانہ جمود ختم کرنے کے لئے آفاق و انفس میں غور کرنے کی دعوت دی۔

ان فى خلق السموات والارض واختلاف الليل والنهار آيات لاولى الالباب الذين  
يدكرون الله قياماً وقعوداً وعلیٰ جنوبہم ویتفكرون فى خلق السموات والارض ربنا  
ما خلقت هذا باطلاً سبحانک فقنا عذاب النار (آل عمران : ۱۹۰، ۱۹۱)

ترجمہ: بلاشبہ آسمانوں اور زمین کی پیدائش اور شب و روز کی گردش میں نشانیاں ہیں عقل والوں کے لئے جو اللہ کا ذکر کرتے ہیں کھڑے اور بیٹھے، اور کر دہ پر لیٹے ہوئے اور غور کرتے ہیں آسمانوں اور زمین کی خلقت میں (پھر بول اٹھتے ہیں) اے ہمارے رب! تو نے یہ سب بلا وجہ پیدا نہیں کیا، تو ہر عیب سے پاک ہے، ہمیں آگ

کے عذاب سے بچا۔

## دعوت انقلاب

جب قرآن نے محسوس کیا کہ اب اس قوم کی حسیت جاگ اٹھی ہے اور اس کی قوت فکر یہ اپنی پرواز کے لئے کسی وسیع خلا کو ڈھونڈ رہی ہے، تو فوراً اس نے انقلاب اور حرکت و عمل کی دعوت دی، اور اس کو سمجھایا گیا کہ دنیا میں انقلابات عدم کے پیٹ سے وجود میں نہیں آجاتے، بلکہ اس کے لئے زبردست محنت کرنی پڑتی ہے، زندہ قوم اپنی تقدیر کے فیصلے اپنے عزم کے ہاتھوں لکھتی ہے، وہ امکانات اور وسائل کے انتظار میں ہاتھ پر ہاتھ دھرے بیٹھنا گوارا نہیں کرتی، بلکہ ناممکنات سے امکانات اور مشکلات سے آسانیوں کو فراہم کرنے کی کوشش کرتی ہے، وہ حالات کے بدلنے کا انتظار نہیں کرتی، بلکہ دست ہمت سے وہ حالات کا رخ پلٹ دیتی ہے اور اندھیروں سے ڈر کر وہ اپنا سفر موقوف نہیں کرتی، بلکہ احکام الہی کے چراغ اندھیرے راستوں پر جلاتی ہوئی چلی جاتی ہے،

تقدیر کے پابند نباتات و جمادات

مؤمن فقط احکام الہی کا ہے پابند

ان اللہ لا یغیر ما بقوم حتیٰ یغیروا ما بانفسہم واذا اراد اللہ بقوم سوءً فلا مرد لہ و ما لہم من دونہ من وال (رعد: ۱۱)

ترجمہ: بیشک اللہ کسی قوم کی حالت نہیں بدلتا جب تک وہ خود اپنے آپ کو نہ بدل ڈالے اور جب اللہ کسی قوم کو برے دن دکھانے کا ارادہ فرماتا ہے تو پھر اسے کوئی ٹال نہیں سکتا اور اللہ کے سوا ایسوں کا کوئی بھی مددگار نہیں ہو سکتا۔

خدا نے کبھی اس قوم کی حالت نہیں بدلی

نہ ہو جس کو خیال آپ اپنے کو بدلنے کا

قرآن نے قوموں کے خیر و شر کا مدار خود اس کے اپنے اعمال پر رکھ دیا ہے، جو قوم یہ کہتی ہو کہ کیا کریں حالات اور قسمت نے ہمیں پیچھے کر دیا؟ وہ درحقیقت اپنی بزدلانہ کم ظرفی کا اظہار کرتی ہے، قرآن کہتا ہے کہ جو قوم جیسا عمل کرتی ہے اس

کے ساتھ قدرت کا فیصلہ اسی کے مطابق ہوتا ہے،

فمن یعمل مثقال ذرۃ خیراً یرہ و من یعمل مثقال ذرۃ شرّاً یرہ (زلزال: ۷، ۸)

ترجمہ: جو ذرہ برابر بھی نیک عمل کرے گا وہ اس کو دیکھ لے گا اور جو ذرہ برابر برائی کرے گا وہ بھی اس کو دیکھ لے گا۔  
قرآن نے صاف طور پر اس قوم کو خسارہ کا سودا کرنے والی قرار دیا ہے، جس میں نور باطنی کے ساتھ ساتھ اخلاق و عمل کی اسپرٹ موجود نہ ہو اور قرآن اس کے لئے تاریخ عالم اور حوادث روزگار کو بطور شہادت پیش کرتا ہے جیسا کہ سورہ العصر کے حوالہ سے پچھلے سطور میں عرض کیا گیا۔

## انقلابی ہدایات

یہ کسی قوم کو تدریجی انقلاب کی طرف لانے کے لئے قرآن کے طرز تعلیم کا دوسرا مرحلہ تھا، فکر و عمل کی پیہم تاکیدات کے بعد جب یہ قوم کسی عمل کے لائق ہوگئی اور علم و فن، تہذیب و تمدن اور تجارت و سیاست کے میدان میں اترنے کے قابل ہوگئی تو اس کو کچھ اشارات دیئے گئے، ہدایات و احکام سے نوازا گیا، اسرار عالم سے پردہ اٹھایا گیا، عقل و خرد اور فکر و فن کے وہ راز بتائے گئے جو آج تک کسی مصلح قوم نے اپنی قوم کو نہ بتائے تھے اور خود خالق کائنات نے اپنی دنیا کے بعض حقائق و علل کی نشاندہی کی جس کی روشنی میں چل کر آج دنیا فلسفہ جدید اور سائنٹفک دور تک پہنچی،

حقیقت یہ ہے کہ سب سے پہلے جس کتاب الہی نے فکر و فلسفہ کی بنیاد ڈالی اور لوگوں کو آسمان وزمین اور مخلوقات عالم میں غور کرنے کی دعوت دی وہ قرآن تھا، قرآن سے قبل کسی بڑے سے بڑے آشنائے راز نے بھی ان حقائق کا پردہ چاک نہ کیا جو خدا کے خزانہ غیب میں مستور تھے اس طرح گویا قرآن ہی کتاب ہدایت ہونے کے ساتھ فکر و فن کی بھی پہلی کتاب ہے..... مگر افسوس کہ خود ہم نے اس کی طرف توجہ نہیں کی، اور غیروں کے کاسہ گیر ہو کر رہ گئے،

دیکھ آ کر کوچہ چاک گریباں میں کبھی قیس تو، لیلیٰ بھی تو، صحرا بھی تو، محفل بھی تو

وائے نادانی کہ تو محتاج ساقی ہو گیا مے بھی تو، مینا بھی تو، ساقی بھی تو، محفل بھی تو

## زبان و قلم کی ضرورت

قرآن نے عہد جدید کی تخلیق کے لئے زبان و قلم پر زور دیا، اس لئے کہ عالم الغیب والشہادۃ خوب جانتا تھا کہ اب جو

دور آنے والا ہے وہ سائنٹفک دور ہوگا خود اس نئے دور کی بنیاد رکھ رہا تھا، اور سائنٹفک دور زبان و قلم پر تعمیر ہوگا،..... چنانچہ سب سے پہلی وحی جو نبی کریم ﷺ پر نازل ہوئی اس کے الفاظ یہ تھے

اقرا باسم ربك الذي خلق، خلق الانسان من علق، اقرا وربك الاكرم، الذي علم بالقلم (علق)

ترجمہ: پڑھا اپنے رب کے نام سے جس نے پیدا کیا انسان کو بستہ خون سے، پڑھا اور تیرا رب بڑا کریم ہے جس نے علم سکھایا۔

قرآن میں ایک پوری سورت ہی قلم کے نام سے ہے اس سورہ کی ابتدا ہی میں اللہ نے قلم اور لکھنے کی قسم کھائی ہے، جو قرآنی اسلوب میں قلم کے لئے بہت بڑا اعزاز ہے

ن والقلم وما يسطرون (القلم) ترجمہ: قلم کی قسم اور اس کی جو لوگ لکھتے ہیں

ایک طرف قرآن نے مسلمانوں کو زبان و قلم کی جانب متوجہ کر کے ان کو ذرائع ابلاغ و ترسیل سے نوازا تو دوسری طرف رموز کائنات کے تعلق سے بعض ایسے اشارات دیئے جن سے قوت فکر کو ہمیں ملتی ہے مثال کے طور پر میں چند آیات کا تذکرہ کرتا ہوں:

## ظواہر طبعی

قرآن نے بعض آیات میں ان اسباب طبعی کی کرشمہ سازیوں کا ذکر کیا ہے جو اکثر لوگوں کی نگاہوں کے سامنے رہتے ہیں مگر جمود یا غفلت کی بنا پر وہ ان میں غور نہیں کرتے اور نہ ان سے کوئی سبق حاصل کرنا چاہتے ہیں۔

انزل من السماء ماء فسالت اودية بقدرها فاحتمل السيل زبداً رابياً ومما يوقدون عليه في النار ابتغاء حلية او متاع زبد مثله كذلك يضرب الله الحق والباطل فاما الزبد فيذهب جفاء واما ما ينفع الناس فيمكث في الارض كذلك يضرب الله الامثال (رعد: ۷)

ترجمہ: آسمان سے پانی اسی نے برسایا پھر ندی نالے اپنی اپنی گنجائش کے مطابق بہہ نکلے اور پانی کے ریلے نے ابھرتے ہوئے جھاگ کو اوپر اٹھالیا اور آگ میں تپا کر زور بناتے وقت یا کام کی دوسری کوئی دھات کو بھٹی میں

پکھلایا جاتا ہے اس میں بھی ایسا ہی جھاگ اٹھ کر اوپر آ جاتا ہے، اسی طرح اللہ حق و باطل کی مثال بیان کرتے ہیں، تو جو کوڑا کرکٹ ہوتا ہے وہ سوکھ کر ضائع ہو جاتا ہے اور لوگوں کے نفع کی چیز زمین میں رہ جاتی ہے اسی طرح اللہ سچی مثالیں بیان کرتا ہے،

اولم ير الذين كفروا ان السموات والارض كانتا رتقاً ففتقناهما وجعلنا من الماء كل شئ حي افلا يؤمنون (انبیاء: ۱۱)

ترجمہ: کیا انکار کرنے والوں نے نہیں دیکھا کہ آسمان و زمین دونوں بند تھے پھر ہم نے ان کو کھول دیا اور ہم نے پانی سے ہر جاندار چیز کو بنایا کیا پھر بھی وہ ایمان نہیں لاتے؟

اس آیت میں زمین و آسمان کی ابتدائی حالت کا نقشہ کھینچا گیا ہے جس کو موجودہ زمانے میں بگ بینگ نظریہ کہا جاتا ہے، جدید سائنسی تحقیقات کے مطابق زمین و آسمان کا تمام مادہ ایک بہت بڑے گولے (سپرائٹ) کی شکل میں تھا، معلوم طبعیاتی قوانین کے تحت اس وقت اس کے تمام اجزاء اپنے اندرونی مرکز کی طرف کھنچ رہے تھے اور انتہائی شدت کے ساتھ باہم جڑے ہوئے تھے پھر نامعلوم اسباب کی بنا پر اس گولے کے اندر ایک دھماکہ ہوا اور اس کے تمام اجزاء بیرونی سمتوں میں پھیلنے لگے اس طرح بالآخر یہ وسیع کائنات وجود میں آئی، جو آج ہمارے سامنے ہے،

وجعلنا في الارض رواسي ان تميد بهم وجعلنا فيها فجاجاً سبلاً لعلهم يهتدون وجعلنا السماء سقفاً محفوظاً وهم عن آياتها معرضون (انبیاء: ۳۱، ۳۲)

ترجمہ: اور ہم نے زمین میں پہاڑ بنائے کہ وہ ان کو لیکر جھک نہ جائے اور اس میں ہم نے کشادہ راستے بنائے تاکہ لوگ راہ پائیں اور ہم نے آسمان کو ایک محفوظ چھت بنایا، اور وہ اس کی نشانیوں سے اعراض کئے ہوئے ہیں۔

اس آیت میں زمین کی چند نشانیوں کا ذکر کیا گیا ہے جن میں ایک پہاڑوں کے سلسلے ہیں جو سمندروں کے نیچے کے کثیف مادہ کو متوازن رکھنے کے لئے سطح زمین پر ابھر آئے ہیں اس سے مراد غالباً وہی چیز ہے جس کو سائنس جدید میں ارضی

توازن (Isostasy) کہا گیا ہے اسی طرح زمین کا اس قابل ہونا بھی ایک بڑی نشانی ہے کہ اس میں انسان اپنے لئے راستے بنا سکتا ہے، زمین کہیں ہموار ہے تو کہیں پہاڑی درے اور کہیں دریائی شگاف ہیں۔

اسی طرح آسمان کا محفوظ چھت ہونا بھی بہت بڑی نشانی ہے کہ آسمان اور اس کے ساتھ پھیلی ہوئی پوری فضا کی ترکیب اس طور پر ہے کہ وہ ہم کو سورج کی نقصان دہ شعاعوں سے بچاتی ہے اور شہاب ثاقب کی یورشوں سے محفوظ رکھتی ہے۔

وسخر لكم الفلك لتجرى في البحر بامرہ وسخر لكم الانهار وسخر لكم الشمس و القمر دائبين وسخر لكم الليل والنهار واتكم من كل ما سألتموه وان تعدوا نعمة الله لاتحصوها ان الانسان لظلوم كفار (ابراہیم: ۳۲-۳۴)

ترجمہ: اور سمندر میں کشتیاں تمہارے تابع کر دیں جو اس کے حکم سے چلتی ہیں اور بہتی ہوئی ندیوں اور نہروں کو تمہارے لئے کام میں لگا دیا اور سورج اور چاند کو تمہاری ضرورتوں کی تکمیل کے مقرر کیا جو ایک ضابطہ پر مسلسل چل رہے ہیں، اور رات اور دن کو بھی تمہارے کام میں لگا دیا اور تمہاری ضرورتوں کے ہر ایک سوال کو اس نے پورا کیا، اور اللہ کی نعمتوں کو اگر تم گننا چاہو تو گنتی کا شمار پورا نہ کر سکو گے، بیشک انسان بڑا بے انصاف اور ناشکر ہے۔

اس آیت میں قرآن نے تنخیر کائنات کے اغراض و مقاصد پر روشنی ڈالی ہے اور پہلی بار اس راز سے پردہ اٹھایا کہ دنیا کی یہ تمام چیزیں انسان کی خدمت گزار ہیں ان کا درجہ انسانوں سے بالاتر نہیں بلکہ فروتر ہے، اسلام سے قبل انسان نادانی کی بنا پر وسیع کائنات کی عظیم الشان مخلوقات سے اتنا مرعوب تھا کہ ان کی پرستش میں اپنی خیر محسوس کرتا تھا، سب سے پہلے قرآن نے اس مرعوبیت کا خاتمہ کیا اور انسان کو اس کا مقام یاد دلایا۔

کافر کی یہ پہچان کہ آفاق میں گم ہے  
مومن کی یہ پہچان کہ گم اس میں ہے آفاق

وارسلنا الرياح لواقح فانزلنا من السماء ماء فاسقینا کموءہ وما انتم له ببخازنین (حجر: ۲۲)  
ترجمہ: بوجھل اور رس بھری ہوا کے جھونکے بھیج کر ہم نے آسمان سے پانی برسایا پھر تم کو خوب سیراب کیا جبکہ تم اپنی ضرورت کے مطابق پانی کا خزانہ جمع نہیں رکھ سکتے تھے۔

اس آیت کی کسی دقیق علمی تفسیر سے گریز کرتے ہوئے اگر ظاہری معنی ہی کے لحاظ سے دیکھا جائے تو ظواہر طبیعی کے چند مہمات پر روشنی پڑتی ہے، آیت میں تو بظاہر ہوا کا فائدہ بیان کیا گیا ہے کہ ہواؤں کے چلنے سے ابر باراں کا نزول ہوتا ہے مگر

قدرتی طور پر یہاں ابر و باد کے رشتہ پر بھی روشنی پڑتی ہے کہ ہوا چلنے سے بادلوں کا سفر شروع ہوتا ہے اس سفر کے دوران بادلوں کے درمیان تصادم ہوتا ہے جس کے نتیجے میں کڑک اور اس کے ساتھ ہی بجلی پیدا ہوتی ہے اور پھر اس کے بعد بارش کی فیاضی شروع ہوتی ہے..... اس طرح صرف اس ایک آیت سے کڑک، بجلی کی چمک اور بارش کے نزول کے بارے میں کتنے سائنسی نکتے معلوم ہو جاتے ہیں..... بلکہ یہیں سے یہ انکشاف بھی ہوتا ہے کہ بجلی کی تخلیق مثبت اور منفی اثرات کے آبی تصادم سے ہوتی ہے اس انکشاف سے انسانی عقل اس حقیقت تک پہنچی جو آج ہمارے پاس الیکٹرک نظام کی شکل میں موجود ہے۔

## چند علمی حقائق

قرآن میں جہاں ظاہر بینوں اور عام عقل والوں کی ہدایت و روشنی کے لئے ظواہر طبیعی سے استدلال کیا گیا ہے وہیں اہل نظر اور ارباب علم و عقل کے لئے دقیق علمی و تکنیکی نکات سے بھی بحث کی گئی ہے،..... صحیح ہے کہ قرآن کوئی فلسفہ و سائنس اور فنون لطیفہ کی کتاب نہیں بلکہ یہ اصل میں کتاب ہدایت ہے جس کا مقصد ساری انسانیت کو محمد رسول اللہ ﷺ کی دعوت پر جمع کرنا ہے مگر چونکہ یہ ایک کامل و مکمل کتاب ہے اور ہر دور کے لئے کافی رہنمائی کی صلاحیت رکھتی ہے اس بنا پر اس میں عام عقلی و بدیہی استدلال سے لیکر دقیق سائنسی حقائق سے بھی تعرض کیا گیا ہے تاکہ ہر قسم کا مذاق رکھنے والوں کے لئے یہ کتاب بہتر غذا مہیا کر سکے، ہمارے محققین نے اس موضوع پر بہت کام کیا ہے اس لئے تفصیل کے انہی کی طرف مراجعت کی جائے.....

میرا مقصد صرف کرسوں میں پلے ہوئے شکست خوردہ شاہینوں کو یہ بتانا ہے کہ جس علم و فن کی تلاش اور جس آب حیات کی جستجو میں وہ مغرب کے بتکدوں کی خاک چھان رہے ہیں وہ خود ان کے گھر میں موجود ہے، مغرب انہیں علم و فن کی بعض جزئیات سے آگاہ کر سکتا ہے اور آب حیات کے چند قطرات فراہم کر سکتا ہے..... جبکہ خود ان کے گھر میں علم و فن کی کلیات پر مشتمل کتاب (قرآن) موجود ہے، وہ ایک قطرہ آب کے لئے پریشان ہیں حالانکہ خود ان کے مذہب کی سلسبیل سے چشمہ حیات بہ رہا ہے وہ یورپ کے آشیانوں میں شاہبازی کے آداب سیکھنے جا رہے ہو جبکہ قرآن ان کو اس سے بدرجہا بہتر طور پر سکھانے کو تیار ہے بشرطیکہ وہ اس پر توجہ دیں۔

وہ شکست خوردہ شاہین جو پلا ہو کر گسوں میں

اسے کیا خبر کہ کیا ہے رہ و رسم شاہبازی

اس ضمن میں چند نمونے پیش کرتا ہوں

## سورج کے بارے میں قرآنی تصور

سورج کے بارے میں قرآن کا تصور یہ ہے کہ وہ اپنے مدار میں گردش کرتے ہوئے اپنی مقررہ منزل کی جانب رواں

دواں ہے۔

والشمس تجرى لمستقر لها ذلك تقدير العزيز العليم والقمر قدرناه منازل حتى عاد

كالعرجون القديم، لا الشمس ينبغي لها ان تدرک القمر ولا الليل سابق النهار وکل

فی فلک یسبحون (یس: ۳۸-۴۰)

ترجمہ: اور سورج اپنے ٹھکانہ کی طرف چل رہا ہے یہ عزیز و عظیم پروردگار کا مقرر کردہ نظام ہے، اور چاند کے

لئے ہم نے منزلیں مقرر کر دی ہیں یہاں تک کہ وہ لوٹ کر بھجور کی پرانی شاخ کی طرح ہو جاتا ہے، نہ سورج

کے بس میں ہے کہ وہ چاند کو پکڑ لے اور نہ رات دن سے پہلے آسکتی ہے، سب آسمانی سمندر میں تیر رہے ہیں۔

اس آیت میں قرآن نے سورج کی حرکت کے بارے میں کتنا دو ٹوک نظریہ دیا ہے..... مگر سائنس کی حیرانی و پریشانی

دیکھئے کہ ایک زمانہ میں سائنس یہ نظریہ قائم کیا تھا کہ سورج اپنی جگہ ٹھہرا ہوا ہے اور زمین اپنے محور پر گردش کر رہی ہے اور اسی سے

لیل و نہار وجود میں آ رہے ہیں، مگر کچھ ہی دنوں کے بعد حقائق نے یہ ثابت کر دیا کہ یہ نظریہ غلط تھا اور صحیح نظریہ یہ ہے کہ سورج بھی

اپنے مدار پر گردش کر رہا ہے،.....

معربی سائنس دانوں نے اس انکشاف کو جو اہمیت دی اس کا اندازہ ایک مشہور ماہر فلکیات محقق ”سیمون“ کی کتاب

کے اس اقتباس سے لگایا جاسکتا ہے جو انہوں نے بڑے اعتماد کے ساتھ لکھا ہے

”اگر مجھ سے پوچھا جائے کہ سب سے اہم ترین حقیقت کیا ہے جس کا انکشاف انسانی عقل نے کیا ہے تو میں اس کے

جواب میں سورج، چاند اور ستاروں کے نام لوں گا جن کے بارے میں یہ انکشاف کیا گیا کہ یہ سب بسیط فضا میں گول گنبد کی طرح

بڑی تیزی کے ساتھ گردش کر رہے ہیں جو ہمارے احساس سے بالاتر ہے۔ (مضمون جریان الشمس، عبد الرحمن فرتاس، مجلہ العلم

والایمان ۱۹۷۶ء)

## کواکب کے بارے میں قرآنی نظریہ

کواکب و سیارات کے بارے میں قرآنی نظریہ یہ ہے کہ وہ آسمان کی نچلی سطح کو خوبصورت بھی بناتے ہیں اور مضر

اثرات اور طاغوتی یورشوں سے حفاظت کا کام بھی کرتے ہیں

انا زینا السماء الدنيا بزينة الكواكب، وحفظاً من كل شیطن مارد، لا یسمعون الی الملاء

الاعلیٰ ویقذفون من كل جانب دحوراً ولهم عذاب واصب الامن خطف الخطفة فاتبعه

شهاب ثاقب (صافات: ۶-۱۰)

ترجمہ: ہم نے آسمان دنیا کو زرق برق ستاروں سے سجایا، اور ہر شیطان سرکش سے اس کو محفوظ کیا، وہ ملاء اعلیٰ کی

طرف کان نہیں لگا سکتے اور ہر طرف سے مارے جاتے ہیں تاکہ ان کو بھگا یا جائے اور ان کے لئے ایک دائمی

عذاب ہے مگر جو شیطان کوئی بات اچک لے تو ایک دکھتا ہوا شعلہ اس کا پیچھا کرتا ہے۔

## زمین کے متعلق قرآنی تصور

قرآن نے آج سے چودہ صدی پیشتر ہی زمین کی خلقت، اس کی تشکیل اور اس کی حرکت کے متعلق مباحث دنیا کے

سامنے رکھ دیئے تھے جس پر سائنس جدید ایک حرف کا بھی اضافہ نہیں کر سکی ہے

☆ زمین کی خلقت کے متعلق قرآن کا نظریہ یہ ہے کہ زمین انسانی آبادی کے قابل چھ مرحلوں کے بعد ہو سکی۔

هو الذی خلق السموات والارض فی ستة ایام ثم استوی علی العرش (حدید: ۴)

ترجمہ: وہی ہے جس نے آسمانوں اور زمین کو پیدا کیا چھ دنوں میں پھر وہ عرش پر متمکن ہوا۔

قل ائنکم لتکفرون بالذی خلق الارض فی یومین وتجعلون له انداداً ذلک رب العالمین

وجعل فیها رواسی من فوقها وبارک فیها وقدر فیها اقواتها فی اربعة ایام سواء للسانین

(حم سجدة: ۹، ۱۰)

ترجمہ: اے نبی! کہہ دیجئے کیا تم لوگ اس ہستی کا انکار کرتے ہو جس نے زمین کو دو دن میں بنایا، اور تم اس کے

لئے ہمسر ٹھہراتے ہو، وہ رب ہے تمام جہان والوں کا اور اس نے زمین کے اوپر پہاڑ بنائے اور اس میں

فائدے کی چیزیں رکھیں اور اس کی غذاؤں کا نظام چار دنوں میں بنایا ضرورت مندوں کی تکمیل کے لئے۔  
ان آیات سے معلوم ہوتا ہے کہ زمین و آسمان اور کائنات کو اللہ نے چھ (۶) یوم میں پیدا کیا اس کے بعد ہی زمین  
انسانی آبادی کی تکمیل ہو سکی مگر یوم سے مراد یہاں لیل و نہار کے دو مدار نہیں ہیں جو سورج کی چوبیس (۲۴) گھنٹے کی گردش سے مکمل  
ہوتا ہے اور نہ قطب ارضی مراد ہے جو عموماً چھ (۶) ماہ کی گردش کے بعد دن یارات کی صورت میں پیدا ہوتا ہے، بلکہ یوم سے مراد وہ  
قرآنی مدت ہے جس کو قرآن کی دوسری آیات میں بیان کیا گیا ہے:

ان یوماً عند ربک کالف سنة مما تعدون (حج: ۴۷)

ترجمہ: بیشک ایک دن تیرے رب کے نزدیک تمہارے شمار کے ہزار (۱۰۰۰) سال کے برابر ہے،

تعرج الملائكة والروح الیہ فی یوم کان مقداره خمسين الف سنة (المعراج: ۴)

ترجمہ: فرشتے اور روح الامین وہاں تک ایک دن میں چڑھ کر پہنچتے ہیں جس کی مقدار پچاس ہزار (۵۰۰۰۰)

سال کے برابر ہے۔

اس طرح ان آیات سے وضاحت کے ساتھ یہ بات معلوم ہوتی ہے کہ زمین انسانوں کے رہنے کے قابل اصطلاحی  
طور پر چھ یوم یا چھ مرحلوں کے بعد ہوئی جو ایک طویل ترین مدت ہے، آغاز کے وقت سے تکمیل تک کے درمیانی مراحل کیا تھے  
؟ قرآن اس کے بارے میں خاموش ہے اور سائنس کی بھی مجال نہیں وہ اپنی طرف سے ایک حرف بھی بتا سکے۔

## زمین کا ابتدائی مادہ

قرآن زمین کے ابتدائی مادہ کے بارے میں کہتا ہے کہ یہ پہلے پانی میں پوشیدہ تھا اور پانی ہی اس کی اصل علت ہے  
، زمین اس کے اندر سے نمودار ہوئی۔

وهو الذی خلق السموات والارض فی ستة ايام وکان عرشه علی الماء لیبلوکم ایکم

احسن عملاً (ہود: ۷)

ترجمہ: اور وہی ذات ہے جس نے آسمانوں اور زمین کو چھ دنوں میں پیدا کیا جبکہ اس کا عرش پانی پر تھا تاکہ تم کو

آزمائے کہ تم میں کون بہتر عمل کرتا ہے۔

علم ذلولوجی کی رسائی بھی اس سے آگے تک نہیں ہو سکی ہے، اس کا نظریہ بھی یہ ہے کہ  
”زمین کو اس کی ابتدائی حالت میں بخارات نے ڈھانپ رکھا تھا جو بعد میں پانی سے تبدیل ہو گیا، پھر وہ پانی  
نشیب میں اترنے لگا اور اس سے نہریں اور سمندر بنتے چلے گئے۔  
(احمد محمود سلیمان، مضمون القرآن والعلم مجلہ العلم والايمان، شماره ۱۷۱ نومبر ۱۹۸۱ء)

## درمیانی مراحل

عمل تخلیق کے آغاز کے بعد زمین جن مختلف مراحل سے گذری، قرآن ان کو اشاراتی طور پر زمانی ترتیب کے ساتھ  
بیان کرتا ہے

والارض بعد ذلك دحها، اخرج منها ماءها ومرعها والجبال ارسها (النازعات: )

ترجمہ: اور زمین کو اس کے بعد پھیلا یا اس سے اس کا پانی اور چارہ نکالا اور پہاڑوں کو قائم کر دیا،

اس آیت سے زمین کے عمل تخلیق کے درمیانی مراحل پر روشنی پڑتی ہے کہ زمین کا مادہ جو عالم آب میں مستور تھا وہ  
ظاہر ہونے کے بعد پھیلا شروع ہوا اور پھر سطح ارض کے نشیبی حصوں میں پانی اترنے لگا جس سے نہریں اور سمندر بنتے چلے گئے  
، اس کے بعد اس کے اندر سے پہاڑی چٹانیں برآمد ہوئیں جو بتدریج اونچے پہاڑوں کی شکل میں تبدیل ہو گئیں۔

## زمین کا قالب

قرآن نے زمین کے اس پہلو کو بھی نظر انداز نہیں کیا کہ زمین کی شکل و صورت کیسی ہے؟ آج کے جدید سائنسی دور  
میں یہ مشہور سی بات ہے کہ زمین کرہ (گیند) کی طرح گول ہے یعنی خط استواء سے دیکھا جائے تو وسیع ترین نظر آتی ہے اور اس  
کے قطبین سے دیکھا جائے تو وہ چھوٹی اور معمولی نظر آتی ہے، مگر سائنس کا بیان قرآن کے بیان پر اضافہ نہیں ہے، قرآن نے بھی  
زمین کے قالب کا یہی نقشہ اپنے الفاظ میں کھینچا ہے،

اولم یروا انانا تری الارض ننقصها من اطرافها واللہ یحکم لامعقب لحکمہ وهو سریع

الحساب (رعد: ۴۱)

ترجمہ: کیا انہوں نے غور نہیں کیا؟ کہ زمین کو ان پر ہم اس کے کناروں سے کم کرتے ہیں، حکم صرف اللہ کا

رہے گا کوئی اس کے حکم کو نال نہیں سکتا اور حساب لینے سے کچھ بھی دیر نہیں لگے گی۔

بل متعنا هؤلاء آباء ہم حتی طال علیہم العمر افلا یرون اناناتی الارض نقصہا من اطرافہا انہم الغالبون (انبیاء: ۴۴)

ترجمہ: بلکہ ہم نے ان کو اور ان کے باپ داداؤں کو ایک مدت تک برتنے کو سامان زندگی دیا، اور طویل عمر گزرنے پر بھی حق بات ان کی سمجھ میں نہ آسکی، کیا وہ نہیں دیکھتے کہ زمین کو ہم چاروں طرف سے ان پر کم کرتے ہیں تو کیا اب بھی کچھ امکان رہ گیا ہے کہ یہ غالب آجائیں گے،

نقص من اطرافہا کا مطلب اگر یہ لیا جائے کہ زمین اپنے کناروں سے چھوٹی معلوم ہوتی ہے تو زمین کا کروی قالب ہونا صاف ثابت ہوتا ہے اسلئے کہ ہر گول جسم خط استواء سے وسیع اور طرفین سے چھوٹا معلوم ہوتا ہے۔

## خلقت انسانی کے بارے میں قرآنی نظریہ

اسی طرح قرآن نے انسانی تخلیق اور اس کے درمیانی مراحل پر بھی بھرپور روشنی پڑتی ہے قرآن کے بیان کے مطابق

جب مرد کا نطفہ عورت کے رحم میں جاتا ہے تو کچھ مدت کے بعد وہ بستہ خون بن جاتا ہے اس کے بعد یہ خون بستہ گوشت کے لوتھڑے میں تبدیل ہو جاتا ہے اس کے بعد اس میں ہڈیاں پیدا ہوتی ہیں اور پھر اس پر گوشت کی موٹی تہیں جم جاتی ہیں اور کچھ دنوں رحم مادر میں تربیت اور نشوونما پانچ ایک نئی صورت میں دنیا کی کھلی فضا کے اندر وہ آ جاتا ہے جس کو ہم ولادت کہتے ہیں۔

ثم جعلناہ نطفة فی قرار مکین ثم خلقنا النطفة علقۃ فخلقنا العلقۃ مضغۃ فخلقنا المضغۃ عظاماً فکسونا العظام لحمًا ثم أنشأناہ خلقاً آخر فتبارک اللہ احسن الخالقین

(مومنون: ۱۱)

ترجمہ: پھر ہم نے پانی کی ایک بوند کی شکل میں اس کو ایک محفوظ ٹھکانے میں رکھا پھر ہم نے پانی کی بوند کو بستہ خون کی شکل دی پھر بستہ خون کو گوشت کا ایک لوتھڑا بنایا اس کے بعد لوتھڑے کے اندر ہڈیاں پیدا کیں پھر ہم نے ہڈیوں پر گوشت چڑھا دیا پھر ہم نے اس کو ایک نئی صورت میں بنا کر کھڑا کیا پس بڑا ہی بابرکت ہے اللہ جو بہترین پیدا کرنے والا ہے۔

یہ چند نمونے ہیں جو قرآن کے جدید علمی حقائق کے تعلق سے پیش کئے گئے۔

## علم کی طلب

قرآن کریم کی ان تعلیمات نے مسلمانوں میں حصول علم کا اسپرٹ پیدا کیا اور وہ اس راہ میں بڑھتے چلے گئے، ان کے جذبہ صادق پر حضور ﷺ کے الفاظ نے مہیز کا کام کیا، آپ ﷺ نے علماء کو انبیاء کا وارث قرار دیا:

ان العلماء ورثة الانبیاء وان الانبیاء لم یورثوا دیناراً ولا درهماً وانما ورثوا العلم فمن اخذہ 'اخذ بحظ وافر (مشکوٰۃ: )

ترجمہ: بیشک علماء انبیاء کے وارث ہیں اور انبیاء کی وراثت درہم و دینار نہیں ہے بلکہ ان کی وراثت علم ہے پس جس نے علم حاصل کیا اس نے بڑا وافر حصہ پایا۔

پھر یہ کارواں بڑھتا گیا اور علمی طور پر ساری دنیا پر چھا گیا اور پوری روئے زمین ان کے زیر نگیں آ گئی اس لئے کہ علم تمام قوتوں کا سرچشمہ ہے، علم کے ساتھ صدیوں کا سفر لحوں میں طے ہو سکتا ہے اور علم کے بغیر دس قدم بھی پہاڑ ہو جاتا ہے.....

## عہد ماضی کی ایک جھلک

ہم اگر اپنے ماضی کا جائزہ لیں تو ہم کو نظر آئے گا کہ مسلمان علم و فن کے میدان کے کیسے شہسوار تھے، اور ساری دنیا میں امامت کا مقام ان کو کس طرح حاصل ہوا؟..... یہ تاریخ کی ایسی حقیقت ہے جس کا انکار نہیں کیا جاسکتا، اس موقع پر میں کسی مسلم مؤرخ کا حوالہ دینے کے بجائے ایک غیر مسلم مؤرخ کا حوالہ دینا مناسب سمجھتا ہوں ایک انگریز مؤرخ جارج سارٹن نے اپنی کتاب ”مقدمتہ فی تاریخ العلم“ (جو پانچ ضخیم جلدوں میں ہے) میں علوم و فنون کی تاریخ، ان سے متعلق تجریدی کارناموں کی تفصیل اور تجریدی کام کرنے والی اقوام و شخصیات کا جائزہ پیش کیا ہے، اس نے تاریخی حوالوں کے ساتھ یہ ثابت کرنے کی کوشش کی ہے کہ ہر نصف صدی کے بعد حالات اور تقاضے بدل جاتے ہیں اور نئے حالات کے مطابق علوم و فنون کی تجدید و اصلاح کا کام کرنے کے لئے کوئی نہ کوئی مرکزی شخصیت ضرور پیدا ہوتی ہے اس طرح اس نے ہر نصف صدی پر ایک مجدد کی تلاش کی ہے۔

وہ ۴۵۰ قبل مسیح سے لیکر ۴۰۰ قبل مسیح کے وقفہ کو ”عہد افلاطون“ (ولادت ۴۲۷ء وفات ۳۴۷ء قبل مسیح) کہتا ہے، اس کے بعد کی صدیوں میں یکے بعد دیگرے ارسطو (ولادت: ۳۸۴ء وفات ۳۲۲ء قبل مسیح) پھر اقلیدس (۳۰۰ قبل مسیح)، پھر ارنجیدس (ولادت ۲۸۷ء وفات ۲۱۲ء قبل مسیح نے علوم کی تجدید و اصلاح کا کام کیا،..... اس کے بعد چھٹی صدی عیسوی کے آغاز سے ساتویں صدی کے آغاز تک کا زمانہ اس کے نزدیک چین کے علمی ارتقاء و تجدید کا زمانہ ہے، اس کے بعد ۵۰۰ء سے لیکر ۱۱۰۰ء تک کا ساڑھے تین سو (۳۵۰) سالہ طویل عہد خالص مسلمانوں کا عہد ہے اس پوری مدت میں علوم و فنون کی تمام تر خدمات مسلمانوں نے انجام دیں یکے بعد دیگرے ان میں مجددین علوم آتے رہے اور علوم کی خدمت انجام دیتے رہے، جابر بن حیان (۸۱۵ء) سے لیکر خوارزمی (۸۴۹ء)، رازی (۸۶۴-۹۳۲ء) تاریخ داں سیاح مسعودی (۹۵۶ء) البیرونی (۹۷۳-۱۰۴۸ء) اور عمر خیام (۱۱۳۲ء) تک مجددین و خدام علوم کی لمبی فہرست ہے جنہوں نے علم کیمیا، الجبراء، طب، جغرافیا، ریاضیات، الفیزیا، اور فلکیات کے میدان میں نمایاں خدمات انجام دیں، جن میں کوئی عربی ہے تو کوئی ایرانی، کوئی ترکی ہے تو کوئی افغانی، خطہ و رنگ و نسل سے گذر کر محض اسلامیت نے ان سب کو خدمت و تجدید علوم سے جوڑ رکھا تھا، جارج سارٹن کی نگاہ میں اتنے طویل عرصے تک یورپ میں کوئی قابل ذکر آدمی نظر نہیں آتا، گیارہویں صدی کے بعد ہی جرارڈ کر مونی اور روجر بیکن جیسے کچھ مفکرین پیدا ہوئے اور علم و عقل میں مقام حاصل کیا، درمیان کی صدیاں بھی اسلامی مفکرین سے خالی نہیں رہیں بلکہ علامہ ابن رشد (۱۱۲۶ء - ۱۱۹۸ء) نصیر الدین محمد موسیٰ (۱۲۰۰ء - ۱۲۷۳ء) ابن النفیس مصری (۱۲۸۸ء) اور ابن خلدون (۱۳۳۲ء - ۱۴۰۶ء) جیسے عبقری علماء نے علم و فن کی وہ خدمات انجام دیں جن کے سامنے یورپی علماء کے کارنامے پھیکے نظر آتے ہیں

(مضمون امة العلم من اجل نهضة علمية في العالم الاسلامي، الاستاذ عبدالسلام رسالہ اليونسک آب- ایلول ۱۹۸۱ء ص ۵۱) یہ تو وہ علوم ہیں جن کو علوم جدیدہ کہا جاتا ہے اور جن پر نئی دنیا فخر کرتی ہوئی نہیں تھکتی، رہ گئے علوم اسلامی، ادب و بلاغت، فنون لطیفہ آرت تعمیر وغیرہ، علوم اخلاق، فلسفہ اخلاق، فلسفہ تاریخ، سیر و تراجم، سلوک و روحانیت، فقہ و قانون، زراعت و تجارت اور سیاست و قیادت وغیرہ تو ان کے خادموں اور مجددوں کی بہت لمبی فہرست ہے جن میں کوئی قوم و ملت مسلمانوں کی ہمسری کا دعویٰ نہیں کر سکتی۔

یہ ہے اس کتاب مقدس کا اعجاز جو ہر زمانے میں اور ہر محاذ پر شخصیات اور افراد کی کھیپ کی کھیپ تیار کرتی رہی ہے اور

اس کی یہ صلاحیت آج بھی اسی طرح قائم ہے فقط ہمیں اس سے کام لینے اور فائدہ اٹھانے کی ضرورت ہے۔

اٹھ کد اب بزم جہاں کا اور ہی انداز ہے

مشرق و مغرب میں تیرے دور کا آغاز ہے

اختر امام عادل قاسمی

جامعہ ربانی منور واشریف، سستی پور بہار

۲۹/ رمضان المبارک ۱۴۳۱ھ مطابق ۸/ ستمبر ۲۰۱۰ء بدھ



